

भवति । श्यामतो यकृत्त इति तैटीकिः । श्यामं श्यायतेः ।
यकृद् यथा कथा च कृत्यते । शितिमांसतो मेदस्त इति गालवः
। शितिःश्यतेः । मांसं माननं वा । मानसं वा ।
मनोऽस्मिन्त्सीदतीति वा । मेदो मेद्यतेः ३

यदिन्द्र चित्र मेहनास्ति त्वादातमद्रिवः ।
राधुस्तन्नौ विदद्वस उभयाहस्त्या भर ॥

यदिन्द्र चायनीयं मंहनीयं धनमस्ति । यन्म इह नास्तीति वा ।
त्रीणि मध्यमानि पदानि । त्वया नस्तद् दातव्यम् । अद्रिवन् ।
अद्रिरादृणात्येनेन । अपि वात्तेः स्यात् ।

ते सोमादो । इति ह विज्ञायते ।

राध इति धननाम । राधुवन्त्यनेन । तन्नस्त्वं वित्तधनोभाभ्यां
हस्ताभ्यामाहर ।

उभौ समुब्धौ भवतः ।

दमूना दममना वा । दानमना वा । दान्तमना वा । अपि वा
दम इति गृहनाम । तन्मनाः स्यात् । मनो मनोतेः ४

जुष्टो दमूना अतिथिर्दुरोण इमं नो यज्ञमुप याहि विद्वान् ।
विश्वा अग्ने अभियुजौ विहत्या शत्रूयतामा भर भोजनानि ॥

अतिथिरभ्यतितो गृहान्भवति । अभ्येति तिथिषु परकुलानीति वा ।
गृहाणीति वा । दुरण इति गृहनाम । दुरवा भवन्ति दुस्तर्पाः ।
इमं नो यज्ञमुपयाहि विद्वान् । सर्वा अग्ने अभियुजो विहत्य
शत्रूयतामाभर भोजनानि । विहत्यान्येषां बलानि शत्रूणां
भवनादाहर भोजनानीति वा । धनानीति वा ।

मूषो मूषिका इत्यर्थः । मूषिकाः पुनर्मुष्णातेः । मूषोप्येतस्मादेव ५